



Filmat ta' BirdLife Malta jwassal biex kaċċatur jitressaq il-Qorti fuq qtil ta' tajra protetta waqt l-istaġun tal-kaċċa fir-rebbiegħa

**Wara li għalaq l-istaġun b'total ta' 15-il tajra protetta fil-mira
tal-kaċċa illegali, minn għada tibda l-iSpring Watch annwali
ta' BirdLife Malta li se tissorvelja l-passa tal-Gamem**

Kaċċatur illum tressaq il-Qorti b'rabta ma' każ ta' kaċċa illegali li kien iffilmjat minn BirdLife Malta l-ġimgħa l-oħra, ġurnata qabel l-għeluq tal-istaġun tal-kaċċa fir-rebbiegħa.

Nhar il-Ħamis 13 ta' April filgħodu, staff ta' BirdLife Malta osservaw kaċċatur jispara fuq Tellerita protetta. Il-kaċċatur deher jispara lejn l-għasfur, u aktar tard ġie ffilmat jigbor l-għasfur li qatel fl-Aħrax tal-Mellieħa. Ftit wara, l-istess kaċċatur kien iffilmjat ukoll jispara fuq Tellerita oħra tal-passa, imma ma laqathiex. Fuq il-post ġew imsejħa l-pulizija u wara li l-istaff ta' BirdLife Malta indikawhom il-post fejn seħħ il-każ, dawn sabu l-għasfur fejn kien moħbi u ġabruh. Il-kaċċatur laħaq ħarab mill-post.

Il-[filmat](#) ġie mgħoddi lit-taqsim tal-Administrative Law Enforcement (ALE) tal-Pulizija u għen biex il-pulizija jidentifikaw lis-suspettat u jressquh il-Qorti. It-Tellerita kienet it-tlettax-il għasfur protett li ġie rkuprat tul dan l-istaġun tar-rebbiegħa wara li spiċċa fil-mira tal-kaċċa illegali. Dan l-għasfur hu klassifikat taħt l-Ewwel Skeda tar-Regolamenti dwar il-Konservazzjoni tal-Għasafar Selvaġġi u għalhekk igawdi mill-ogħla livell ta' ħarsien mogħti mil-liġi. **Il-kaċċatur wehel multa ta' €5,000 u revoka permanenti tal-liċenzja tal-kaċċa kif ukoll kellu s-senter ikkonfiskat.**

Sal-Ġimgħa 14 ta' April f'nofsinhar meta għalaq uffiċjalment l-istaġun tal-kaċċa fir-rebbiegħa għall-2017, it-total ta' tajr protett li hu magħruf li spiċċa fil-mira tal-kaċċa illegali kien żdied għal 15 (**ara l-lista ta' hawn taħt**). Mill-aħħar stqarrija maħruġa minn BirdLife Malta l-ġimgħa l-oħra 'l hawn kienu rappurtati ħames każi oħra ta' illegalitajiet. L-għasafar jinkludu żewġ Telleriti (waħda li ngabret minn membru tal-pubbliku f'Pembroke u l-oħra ta' dan il-każ tal-kaċċatur fil-Mellieħa li ġie identifikat), Bagħdan Aħmar midrub li nstab minn grupp ta' persuni li kienu waqt mixja f'Miġra l-Ferħa, Daqquqa tat-Toppu feruta li ngabret minn familja li kienet qed timxi fix-Xewkija Għawdex u Gamiema li nstabet qed tmut minn tim tal-Kumitat Kontra l-Qtil tal-Għasafar (CABS) f'Ħal Safi.

www.birdlifemalta.org/become-member



Il-Kap tal-Wild Birds Regulation Unit Sergei Golovkin, fi tmiem il-ġimgħa kien [ikkwotat](#) jgħid li l-istaġun ta' din is-sena kien pjuttost fqir f'dak li għandu x'jaqsam mal-passa fir-rebbiegħa tant li nqatlu biss 130 Summiena. Jekk ma' dan l-ammont iżżid il-15-il għasfur protett li nafu li spicċaw fil-mira tal-kaċċa illegali, ifisser li b'ammissjoni tad-WBRU stess, **10% tal-għasafar kollha li nafu li ġew ikkaċċjati f'dan l-istaġun tar-rebbiegħa (15 minn total ta' 145) kienu għasafar protetti.**

Minkejja f'dan, sew Golovkin kif ukoll il-Kap Eżekuttiv tal-Federazzjoni Kaċċaturi Nassaba Konservazzjonisti (FKNK) Lino Farrugia insistew li l-istaġun ta' din is-sena kien wiehed mill-aħjar staġuni fl-istorja f'termini ta' numri ta' illegalitajiet. Dan ma jistax ikun aktar 'il bogħod mill-verità. Prova ta' dan hu l-fatt li waqt li l-Kap tad-WBRU saħanistra ddikjara li probabbilment inqas minn 1,000 kaċċatur ħadu sehem attiv fl-istaġun ta' din is-sena, tul l-istess staġun ingabru 15-il tajra protetta feruta li ġew ċertifikati li kellhom ġrieħi kkawżati minn tir ta' senter. B'inqas kaċċaturi fil-kampanja u iktar għasafar feruti illegalment wiehed ma jistax jiċhad li l-istaġun tar-rebbiegħa ta' din is-sena ġab miegħu żieda fl-illegalitajiet li twaqqa' l-argumenti ta' min jiġġustifika l-ftuħ ta' staġun tal-kaċċa fir-rebbiegħa f'Malta.

Tul l-istaġun tal-kaċċa fir-rebbiegħa ta' din is-sena, kienet permessa biss kaċċa fuq is-Summien minħabba l-moratorju li hemm fis-seħħ fuq il-kaċċa għall-Gamiam wara li l-Gamiema ġiet klassifikata bħala vulnerabbli fuq ir-Red List ta' Speċi Taħt Theddida tal-Unjoni Internazzjonali għall-Konservazzjoni tan-Natura (IUCN) fl-2015. Għal din ir-raġuni l-iSpring Watch annwali ta' BirdLife Malta din is-sena ma ħabtitx bħas-soltu mad-dati tal-istaġun tal-kaċċa minħabba li l-kamp se jkun qed jiffoka fuq il-passa tal-Gamiam. Għaldaqstant, il-kamp se jibda għada biex jaħbat mal-eqqel tal-passa tal-Gamiam.

Filip Wieckowski, li se jkun imexxi l-kamp, spjega li din is-sena 16-il voluntier internazzjonali se jingħaqdu mal-istaff ta' BirdLife Malta u ma' residenti lokali biex jiżguraw li kemm jista' jkun Gamiam ipassi mingħajr problemi minn fuq Malta.

“Id-deċiżjoni riċenti li jiġi rivedut l-istatus tal-Gamiema turina ċar aktar minn qatt qabel li l-kaċċa fuq din l-ispeċi fir-rebbiegħa hija insostenibbli, irresponsabbli u ma tħarisx fit-tul. Nittama li nsibu koperazzjoni mill-awtoritajiet u mill-komunità tal-kaċċaturi biex inħarsu lil dawn l-għasafar li jkunu fi triqithom biex ibejtu aktar 'il fuq fl-Ewropa,” ikkummenta Wieckowski.

Il-kamp ta' din is-sena se jibqa' għaddej sal-aħħar ta' April u tul dan il-perjodu BirdLife Malta qed tappella għall-assistenza tal-pubbliku biex jirrapporta kull illegalità li josserva l-ewwel lill-pulizija fuq in-numru 119, imbagħad lil BirdLife Malta fuq 2134 7645/6 jew fuq in-numru tal-emergenza 7925 5697 (barra l-hinijiet tal-uffiċċju). Skont il-liġi li tirregola l-kaċċa fir-rebbiegħa, tul dan il-perjodu l-Korp tal-Pulizija hu obligat li jkollu 20 uffiċjal fi kwalunkwe ħin jissorveljaw is-sitwazzjoni fil-kampanja.

L-iSpring Watch hi parti essenzjali mill-ħidma ta' BirdLife Malta u tista' ssir biss bl-għajjnuna ta' voluntieri u fondi li jingabru mis-sħubija u d-donazzjonijiet. Biex tgħin lil BirdLife Malta tkompli b'din il-ħidma importanti, tista' żżur <http://birdlifemalta.org/donate> biex tagħmel donazzjoni jew tibagħtilna *email* fuq info@birdlifemalta.org. Tista' tgħinna wkoll billi ssir membru: <http://birdlifemalta.org/become-member>.

www.birdlifemalta.org/become-member



TMIEM

Għal aktar informazzjoni, ikkuntattja lil:

Nathaniel Attard
BirdLife Malta Communications Manager
Tel: 2134 7645/6 Ext. 512
Cell: 9947 4705
Email: nathaniel.attard@birdlifemalta.org

Holoq utli:

- Il-kummenti tal-Kap tad-WBRU Sergei Golovkin u tas-CEO tal-FKNK Lino Farrugia fuq l-aħbarijiet ta' One TV nhar il-Ħadd:
<https://youtu.be/auA8gbOvyQs>

Niżżel ir-ritratti minn hawn: <https://we.tl/jxx0eMFZ7Z>

1. Il-kaċċatur li kien iffilmjat minn BirdLife Malta fil-Mellieħa wara li qatel Tellerita protetta (Ritratt ta' BirdLife Malta)
2. Il-Bagħdan Aħmar ferut li ngabar minn Miġra l-Ferħa (Ritratt ta' BirdLife Malta)
3. Id-Daqquqa tat-Toppu feruta li nstabet minn familja fix-Xewkija Għawdex (Ritratt ta' BirdLife Malta)
4. Il-Gamiema li nstabet qed tmut minn tim tal-CABS f'Ħal Safi (Ritratt tal-CABS)

Niżżel il-filmat minn hawn: <https://we.tl/WFSTYWZhkM> jew arah fuq YouTube hawn: <https://youtu.be/R0FnJrea4O8>

- Filmat esklussiv miġbud minn BirdLife Malta nhar il-Ħamis li juri l-kaċċatur jiġbor it-Tellerita li kien għadu kif qatel (Filmat ta' BirdLife Malta, muntaġġ ta' Nathaniel Attard)

Lista kronoloġika ta' tajr protett li spiċċa fil-mira tal-kaċċa illegali tul l-istaġun tal-kaċċa fir-rebbiegħa tal-2017

- Il-Ħadd 26 ta' Marzu **Bagħdan Aħmar**, Selmun (1)
- It-Tlieta 28 ta' Marzu **Spanjulett**, post mhux magħruf (2)
- Il-Ħamis 30 ta' Marzu **Rundun**, L-Aħrax tal-Mellieħa (3)
- Is-Sibt 1 ta' April **Daqquqa tat-Toppu**, Is-Salib tal-Għolja (4)
Bagħdan Aħmar, Ħal Qormi (5)
Bagħdan Aħmar, L-Għasri Għawdex (6)
- Il-Ħadd 2 ta' April **Daqquqa tat-Toppu**, Is-Siġġiewi (7)
Ħuttafa, Il-Marsa (8)
- It-Tnejn 3 ta' April **Bagħdan Aħmar**, L-Imġarr (9)
- It-Tlieta 4 ta' April **Spanjulett Sekond**, limiti tar-Rabat Għawdex (10)
- L-Erbgħa 5 ta' April **Tellerita**, Pembroke (11)
- L-Erbgħa 12 ta' April **Bagħdan Aħmar**, Miġra l-Ferħa (12)
- Il-Ħamis 13 ta' April **Tellerita**, L-Aħrax tal-Mellieħa (13)
- Il-Ġimgħa 14 ta' April **Daqquqa tat-Toppu**, Ix-Xewkija Għawdex (14)
Gamiema, Ħal Safi (15)